

ዓርቢ ስቅለት

መጋቢት 28 2010 ዓ.ም. (4/07/2018)



NO CROSS, NO CROWN

“ስብሐት ለመስቀለ ክርስቶስ ዕፀ መድኃኒት ኃይልነ ወጸወን”

ንባባት: ኢሳያስ 52:13-52:12፤ ዕብ 4:14-16፤ 5:7-9፤

ዮሐ 18:1-19:42

ዓርቢ ስቅለት ዘኪርና አሎና። ፍቕር አምላክ ብስቅለት ሓደ ወዱ ዝተገልጸላ ፍልይቲ ዕለት እያ። ክርስቶስ ነቲ ብነብያት ዝተነግረ ነቲ ባዕሉ ንሰለስተ ዓመት ዘስተምሃሮን ኣብ ግብሪ ድሕሪ ምንጋሩን ምግባሩን ዘምጽኦ ጉዳይ ድሕነትና ኣብ ዕለተ ዓርቢ ክትርድኦ ከቢድ ክገልጹ ጽንኩር ብግብሪ ክርእዮ ተረኺቡ። ነዚ ዝተዓዘቡ ሰቓቱ “ለካስ ብሓቂ ወዲ አምላክ ነሩ እዩ” ክሳብ ዝብሉ ገሪምዎም። መለኮቱ ኣብቲ ከቢድ ሞት ኣብ መስቀል ነቶም ክርእዩን ክአምኑን ዝደልዩ ተገሊጽሎም። እቶም ብቐትሩ ዝጸልመቶም ግን ዝተዓወቱ መሲልዎም ሞቱ ግን ትንሣኤ አምጺኡ።

ዕለተ ዓርብ እቶም ሕሙማቶም ዘሕወየሎም እቶም እንጌራ ብምብዛሕ ዝመገምዎም፤ እቶም ቃል አምላክ ዘስምዎም፤ እቶም ብሓቂ ዓቢ ነብይ ኣተንሲኡልና ዝብሉ ዝነበሩ ብሓባር ስቕሎ ስቕሎ እናበሉ ናይ ሞት ፍርዲ ክእውጁ ዝተሰምዑላ ዕለት እያ። እዚ ኸአ ኣብ አምላክ ክንአምን ከሎና ንግዳማዊ ነገር ምስ ጠዓመና ጥራሕ ዘይኮነ ኣብ ጊዜ ጽንኩር እዋን ከይተረፈ ክንጸንዕ ከምዘሎና የዘኻኸረን። ባዕሉ ከምዝበለና “ክኸተለኒ ዝደሊ ዕለት ዕለት መስቀሉ ጸሩ ይስዓበኒ” ኢሉና አሎ።

ዕለተ ዓርብ በቶም ናተይ ዝብሎም ብቐረባ ዝስዕብዎ ዝነበሩ ሓዋርያት ብዘይ ዮሐንስ ኩሎም ሓዲገሞ ዝሃደሙላ፤ ጴጥሮስ ብዙሕ ጊዜ ኣብ ክንዲ ኩሎም ኮይኑ “ኩሎም እንተ ከሓዱኻ አነ ጨሪሽ ኣይክሕደካን እየ ኢሉ ዝነበረ” ግን ሰለስተ ሳዕ ኣይፈልጦን እናበለ ዓው ኢሉ ዝኸሓደላ፤ ካልኣት ሓዲጎሞ ዝሃደሙሉ ንበይኑ በቶም ጨካናት ወተሃደራት ሮማውያንን መራሕቲ ሃይማኖት ንሞት ዝተፈርደላ ዕለት እያ። ንሕና እውን ንኢየሱስ ክሳዕ ፈተና ጸገም ክሳብ ዘይረኸበና እሙናት ተኸተልቱ ኢና እንተ ኾነ ፈተና ጸገም ምስ ወረደና ንሃድም ንጠልም ንኸሕድ ኢና ስለዚ ከም ጴጥሮስ ክንምለስ ክንሳሕ ከምዘሎና ክንርኢ ይግባእ።

ብ1899 ኣብ ቦስቶን ክፍሊ ሕቡራት አመሪካ ኣብ ሕርሻ ቃንጫ ኸኮር ዝሰርሑ ዝነበሩ ጸለምቲ ባራዩ ነቲ ክርስቶስ ዝተቐበሎ ስቓይ ብዕለተ ዓርብ ምስቲ ናቶም ሕይወት እናአስተንተኑ “Were you there when they crucify my Lord O some times it cause me, tremble, tremble were you there when they nailed him to a tree, Were you there when they pierced him in the side? Were you there when the sun refused to shine? were you there when they laid him on a tomb, where you there when he rose from the dead.....” ንጎይታይ ክሰቓልዎ እንከለዎ፤ ክኸንክርዎ

እንከለው፤ ፀሐይ ክትጽልምት እንከላ፤ አብ መቓብር ከውርድዎ እንከለው አብኡዶ ነርካ/ኪ እናበሉ ይዝምሩ ነርም። ሎሚ አብ ምሉእ አመርካ እዚ መንፈሳዊ መዝሙር ንብዙሓት አብ ሕይወቶም ዝትንክሮም ኮይኑ ብኹሎም አብ ስቕለት ክርስቶስ ዝእምኑ ይዝመር ናይ ብሓቂ ከአ ዕሞቕ ትርጉም ስቕለት ዝሓዘ እዩ። ዕለተ ዓርብ ንነፍስወከፍና ፍሉይ መልእኽቲ ሒዛ እያ እትቐርበና ዘላ ክርስቶስ ምእንታይ ተሰዊዑ ኢልና ሕይወትና ክንቅይር ክነፍቅሮ። ንሱ ፍቕሩ አብ መስቀል አርእዩኒ አነ ኸአ ከርእዮ ይግብአኒ ኢልና ንስሓ ኃጢአትና አቲና ደቂ አምላኽ ክንከውን።

አብ ቀራንዮ ቦታ፣ ንስሓ፣ ቦታ ፍቕሪ፣ ቦታ ሕድገት፣ ቦታ ተሓድሶ ምስ ኢየሱስ ክንውዕል እሞ ክንቅየር ክንሕደስ እዩ ዝድለ ዘሎ። ቤት ትምህርቲ ቀራንዮ ፍሉይ ቤት ትምህርቲ እዩ ንፉዓት ተምሃሮ ኮና ናይ መምህርና ሞት ክንቅበል ሕራይ እንብለላ ስለ ዝኾነት ኩልና ብሓደ ጉዕዞ ብሓደ ሓሳብን መንፈስን ንጉዓዝ።

አብ ዓለም ብኹሉ ዝተፈልገ ሰለስተ ሃማናታውያን ምልክታት አለዎ ፍርቂ ወርኒ አብ ምስልምና፣ ሽድሽተ ከዋኽብቲ አብ ጫፍ ተባዕቲ ዝኾና ናይ ዳዊት አብ አይሁድ፣ ንክርስትና ኸአ መስቀል። አብ ምሉእ ዓለም መስቀል ናይ ኩለን አብያት ክርስትና ምልክት እዩ።

አብ ምሉእ ዓለም ኩልና ውዕወዕ እምነት ይሃልወና አይሃልወን ኩልና መስቀል አብ ክሳናና ንአስር። አብ ሓደ ዝተገብረ መጽናዕቲ መምህራን ንተምሃሮ ብብዝሒ ነዩና ከምዝመርጹ ክፈልጢ ኢሎም ዝተፈላለዩ አሳእል ኢየሱስ ዘለዎ ካብኡ ክመርጹ ሂሮሞም፣ አብ መጨረሻ ዝተራእዩ ዳርጋ ኩሎም ናይ ኢየሱስ ስቕለት ዘለዎ ስእሊ መሪጾም ይብሃል። መስቀል ፍቱው እዩ።

አብ ሃገርና አብ ኩሉ ምልክት መስቀል ንገብር። አብ ጸሎታትና ካህን ደጋጊሙ ብምልክት መስቀል ይባርኽ፣ አብ ገዛውትና ምልክት መስቀል አሎና ንገብር። አብያተ ክርስትያናትና መስቀል አለዎ። አብ ሓፍ ዝበለ አብ ዝርአ አብ ኩሉ ምልክት መስቀል ንገብር። አብ ክዳና ብዙሕ ጊዜ አደታት አብ ግንባረን ምልክት መስቀል ይገብራ። ባህልና ብምልኡ ምስ መስቀል ዝተተሓሓዘ እዩ። እዚ ኹሉ ፍቕሪ መስቀል ንምግላጽን አብ ሕይወትና ወላ ሓንቲ ደቂቕ ካብ መስቀል ከይንፍለ ኢልና እንገብር እዩ።

መስቀል አብ ቀዳሞት ሮማውያን ዝኸበደን ዝበርትዕ ጭካኔ ደቂ ሰብ ዝርአየሉ ዝነበረ እዩ እሞ ድሓ ከመይ ኢሉ እዩ ፍሉይ ምልክት ድሕነት ኮይኑ። ጳውሎስ ሓዋርያ ከም ዘምህረና “ንሕና ግና ነቲ ንአይሁድ ዕንቅፋት፣ ንሕዛብ ከአ ዕሽነት ዝኾነ ዝተሰቐለ ክርስቶስ ንሰብኽ አሎና” (1ቆሮ 1:23) እናበለ ርድኢት መስቀል አበይ ከም ዝምስረት ይነግረና። መስቀል ዘይሃስስ ከም ማግነት ዝስሕብ ኃይሊ አለዎ ምኽንያቱ ክሳብ ክንደይ አምላኽ ከም ዘፍቅረና ስለ ዝገልጽ። “ካብዚ ዝዓቢ ፍቕሪ የለን” ይብለና ኢየሱስ እውን፣ “ሰብ ካብቲ አብ ክንዲ አዕሩኹ ንሕይወቱ በጃ አኅሊፉ ዚህቦ ዝዓቢ ፍቕሪ የለን” (ዮሐ 15:13) ይብል።

አብ ቀራንዮ ዝዕዘቡ ዝነበሩ መስቀል ከም ምልክት ስዕረት ገሮም ይርእይዎ ነርም። ብሓቂ ክንርእዮ እንከሎና ግን መስቀል ምልክት ስዕረት ዘይኮነ ምልክት ዓወት እዩ። እቲ ነቶም ደው ኢሎም ዝዕዘቡ ዝነበሩ ምልክት ድኽመትን ስዕረትን ኮይኑ ዝርአዮም ዝነበረ ምንጪ ሓይሊ እዩ ነሩ። ምልክት ውርደትን ሕፍረትን ናይ ክብሪ ቦታ ኮይኑ።

ትርጉምን ዕብየትን መስቀል ክንርዳእ እሞ ቦታ መስቀል ቦታ ዓወት ክንፈልጥ፣ ሓይልን ክብርን ክንርኢ ኩኖቲ ጥርሑ ዝጸንሐ መስቀል ርኢና ክንክእል አሎና። መስቀል ንበይኑ፣ ዓርቢ ስቕለት ብዘይ ትንግኤ፣ ዝህበና ዘይብርሁን ጽልግልግ ዝበለ እምነት እዩ። ጥርሑ ዝጸንሐ መቓብር ብዘይ

መስቀል ብኻልእ አዘራርባ ሓንቲ ትርጉም የብሉን ግዳማዊ ተስፋን ጥርሑ ዝኾነ ስምዒት እዩ። አቡነ ፉልተን ሺን ከምዝበልዎ “ሕጊ ክርስቶስ ንጹር እዩ፤ ሕይወት ቃልሲ እዩ፤ አብ ሕይወትና መስቀል እንተ ዘየለ፤ ጥርሑ ዝኾነ መቓብር አይክህሉን እዩ፤ ዓርቢ ስቕለት እንተ ዘየለ ሰንበት ትንሣኤ አይ ክህሉን እዩ” ይብሉ።

አብ ኢየሱስ ብዘይ መስቀል ትንሣኤ ከምዘየሎ አብ ዕለተ ዓርቢ አርእዮና፤ አብ ሕይወትና እውን ከምኡ እዩ መስቀል ዘይብሉ ሕይወት ፍረ ትንሣኤ ከስተማቕር አይክእልን እዩ። ካብ ክርስትና መስቀል እሞ ንውሰዶ ሽዑ ካብኡ ነቲ ቀንዲ ነገር ክነልግስ ኢና። ሎሚ ካብ ቀደም ብዝያዳ ሃይማኖት ዋጋ ዝህልዎ ክቡር ዋጋ እንተለዎ ጥራሕ እዩ። ሰባት ሎሚ ከም ቶማስ አብ ሰንበት ትንሣኤ ዝበሎ “ዝተሸንከረ ኢዱን እግሩን ከምኡ አብቲ ዝተወግአ ጎኑ ኢደይ አብኡ እንተ ዘይአእቶኹ አይአምንን እዩ” (ዮሐ 20:25) ይብሉ። ክአምን ክርኢ አሎኒ ብሃልቲ እዮም ሽዑ ኢየሱስ “አመንቲ እምበር ተጠራጠርቲ አይትኹኑ ይብሎም”።

አብ መስቀል ዝተራእየ ፍቕሪ አብ መስቀል ዝተራእየ ስቓይ አብ ሓደ ዝዓለመ እዩ ንአይን ንአካትኩምን አብ አምላኽ ቀሪብና እሙናት ደቂ አምላኽ ክንከውን እዩ። ሎሚ አብ ትሕቲ መስቀል ደው ኢልና ክንምሃሮ ዘሎና ነገራት አሎ።

- **ፍቕሪ ክነዘውትር፡** አምላኽ ነቲ ሓደ ወዱ ምእንታና ክሳብ አብ መስቀል ከም ዝበጽሕ ገበሮ እዚ ኹል ስለ ዝፍቀረና እዩ። ሕይወትካ ምእንቲ ካልኣት ኢልካ ካብ ምሕላፍ ዝዓቢ ፍቕሪ የሎን፤ እዚ አብ መስቀል ርኢናዮ፤ እምብአር ሎሚ ከምቲ አምላኽ ዘፍቀረና አብ ነነድሕድና ፍቕሪ ክነዘውትር ንሕተት አሎና።
- **ክንምሕር ክንሓድግ ንሕተት አሎና።** ክርስቶስ አብ መስቀል ነቶም ዝሰቕልዎ ምሒሩ ምእንትአም ንሰማያዊ አብኡ ጸልይሎም። ንሕና እውን ነቶም ዝበደሉና ክንምሕሮም ምእንትአም ክንጽሊ አሎና። ጸላእትኹም አፍቅሩ ዝብል ትእዛዝ ሎሚ አብ ግብሪ ክነውዕሎ ሕልናና ንርአ እሞ አብ ጉዕዞ ፍቕርን ሕድገትን ንጉዓዝ።
- **አብ ነነድሕድና ክንተሓጋገዝ ይግባእ።** ንማርያም አዲኡ እንሆ ወድኺ ንዮሓንስ እንሃ አደኻ ክብሎም እንከሎ አብ ነነድሕድም ክተሓጋገዙ አብ ጽቡቕን ሕማቕን ጊዜን አደን ውሉድን ክካወኑ ነገርዎም። ንአና እውን ሎሚ ድሕነት ሓውናን ሓፍትናን ኩነታቶም ክግድሰና ግድን እዩ። ሓወይ ሓፍተይ በየናይ መገዲ ይጉዓዝ አሎ ኢልና ክንሓትት ይግብአና ሽዑ አብ ድሕነቶም ክንወፍር ኢና።
- **መስቀል ጸርካ ምኽአል።** ነፍስወከፍና እንጾሮ መስቀል አሎና። ባዕልና ዝፈጠርናዮን ብኻልእ ክመጽእ ዝኽእልን መስቀል ነቲ ዝጓነፈና ፈተናን መስቀልን አብ ድሕነት ክንቅይሮ እዩ ዝድለ ዘሎ እምበር መስቀል ከቢዱና ኢልና ክንቅይሮ አይ ኮነን ድላይ አምላኽ። መስቀለይ ጸረ ክኽእል ሓገዘኒ ክንብል ይግብአና።
- **ንሞት ንኃጢአት ክንስዕር እዋኑ እዩ።** ክርስቶስ ብሞትን ብዝኾነ ነገር አይተሳዕረን እኳ ድኣ ንሞት አሸኒፉ ተዓዊቱ። አርድእቱ ስለ ዝኾና ንኹሉ ኃጢአትን ፈተናን አሸኒፍና ክንክእል ሎሚ አብ መስቀል ንጠምት። ከምቲ እስራኤላውያን አብቲ ናይ አስራዚ ስቕለት ተመን ምስርአዩ ዝሓውዩ ዝነበሩ ሎሚ ክንሓዊ ክንቅደስ አብ መስቀል ንጠምት።

ኢየሱስ ሎሚ አብ ጎቦ ቀራንዮ ኮይኑ አብኡ ክንቀርብ ሓዲስ ሕይወት ክንለብስ ምስኡ ክንመውት ይሓተና አሎ። ሓዲስ ሕይወት ክንረክብ ምስኡ ክንመውት እንተ ኸአልና ጥራሕ እዩ። ብርግጽ ጉዕዞ ቀራንዮ እናተዛነኻ ዝኸየድ አይኮነን ደም እናጠዓመካ እዩ። ከምቲ ክርስቶስ ጉዕዞ ሕይወቱ

ብዓወት ብግርግ ዝዛዘሞ ሎሚ ኣነ ተተሓሒዞ ዘሎኹ ጉዕዞ ሕይወተይ ከመይ ዝበለ እዩ ኢልና ንርእ እሞ ሽዑ ነቲ ጸልማት ኮይኑ ዝርአየና ኩንኡ ብርሃን ክንርኢ ኢና እቲ ከቢድ ዓቕብ ኮይኑና ዘሎ ኣብ ጎልጎል ክልወጠልና እዩ።

ኢየሱስ ዘይቅይሮ ነገር የለን ሓንትስ ፍቓደኛታት ኮና ንቀበሎ እምበር። ኣብ ኣፍደገ ልብና ኮይኑ ኣብ ሕይወትና ክኣቱ ይኸሕኸሕ ኣሎ ንኸፍቶ ምስኡ ንኹን ሽዑ ጣዕሚ ፍቕሪ ወላጂ ለቢስና ንጉዕዞ ቀራንዮ ሕይወትና ብዓወት ክንዛዘሞ ኢና። ኣብ መስቀል ምእንታና ዝሞትካ ክርስቶስ ካብ ኃጢአት መትና ምስኻ ክንመውት እሞ ምሳኽ ክንትንሥእ ሓግዘና ንኹሉ ክፍኣትና ኃጢአትና ሓንቲ ከየትረፍና ደፊርና ክንሳሕ ሓግዘና ንበሎ።

ቅዱስ ስቕለት ርእስና ገርና ኣብ ብርሃን ትንሣኤ ከም እንሳተፍ ይግበረና።

ኣባ ንጉሠ ፍሥሓ